



ព្រឹត្តិបត្រព័ត៌មាន
NEC BULLETIN

គ.ជ.ប

ការចុះហត្ថលេខាលើអនុស្សរណៈយោគយល់គ្នារវាងក្រសួងមហាផ្ទៃ គ.ជ.ប និងមូលនិធិអន្តរជាតិសម្រាប់ប្រព័ន្ធបោះជ្រាច

ថ្ងៃអាទិត្យ ទី០៣ ខែមិថុនា ឆ្នាំ២០១២


el x 03 ecj pSayéෆ112 Exemsa qñ12012



ពិធីចុះហត្ថលេខាលើអនុស្សរណៈយោគយល់គ្នារវាងក្រសួងមហាផ្ទៃ គ.ជ.ប និងមូលនិធិអន្តរជាតិសម្រាប់ប្រព័ន្ធបោះជ្រាច


មាតិកា

- ពិធីចុះហត្ថលេខាលើអនុស្សរណៈយោគយល់គ្នារវាងក្រសួង..... ២
- ការចែកប័ណ្ណព័ត៌មានអ្នកបោះឆ្នោតដល់អ្នកបោះឆ្នោត..... ៣
- ខេត្តបន្ទាយមានជ័យ ៖ គណបក្សនយោបាយចំនួន ៨..... ៥
- ខេត្តពោធិ៍សាត់ ៖ គណបក្សនយោបាយចំនួន ៦ ៦
- គណៈកម្មាធិការជាតិរៀបចំការបោះឆ្នោត ជម្រុញឱ្យប្រជាពលរដ្ឋ..... ៨
- មុខសញ្ញា និងគោលដៅប្រព័ន្ធការពារសន្តិសុខការិយាល័យ..... ១០



ពិធីចុះហត្ថលេខាលើអនុស្សរណៈយោគយល់គ្នារវាងក្រសួងមហាផ្ទៃ គ.ជ.ប និងមូលនិធិអន្តរជាតិសម្រាប់ប្រព័ន្ធបោះឆ្នោត

ដោយ : សុខ លាត



ឯកឧត្តម លេង រី (រូបឆ្វាំ) និងលោក រ៉ូប៊ើត ផែតជ័រសាន់



ឯកឧត្តម ទេព នីថា អគ្គលេខាធិការ គ.ជ.ប ផ្តល់បទសម្ភាសន៍ដល់អ្នកសារវីតីមាស

នៅថ្ងៃទី២៨ ខែមីនា ឆ្នាំ២០១២ វេលាម៉ោង ៣ រសៀល នាសាលប្រជុំក្រសួងមហាផ្ទៃ បានរៀបចំពិធី ចុះហត្ថលេខាលើអនុស្សរណៈយោគយល់គ្នារវាងក្រសួង មហាផ្ទៃ គណៈកម្មាធិការជាតិរៀបចំការបោះឆ្នោត (គ.ជ.ប) និងមូលនិធិអន្តរជាតិសម្រាប់ប្រព័ន្ធបោះឆ្នោត (IFES) ក្នុងគោលបំណងលើកកម្ពស់តម្លាភាព និង សុចរិតភាពនៅក្នុងការបោះឆ្នោត តាមរយៈការអប់រំអ្នក បោះឆ្នោត ការពង្រឹងសមត្ថភាព និងការចុះឈ្មោះ បោះឆ្នោត ។

អនុស្សរណៈនេះ ត្រូវបានចុះហត្ថលេខាដោយ ឯកឧត្តម លេង រី អគ្គនាយកនៃអគ្គនាយកដ្ឋានរដ្ឋបាល មូលដ្ឋានក្រសួងមហាផ្ទៃ ឯកឧត្តម ទេព នីថា អគ្គលេខា ធិការ គ.ជ.ប និងលោក រ៉ូប៊ើត ផែតជ័រសាន់ នាយកអង្គ ការIFES ប្រចាំប្រទេសកម្ពុជា ព្រមទាំងមានការចូលរួម ពីសំណាក់លោកជំទាវបណ្ឌិត ស៊ុន ជុំបូ អនុប្រធាន គ.ជ.ប ឯកឧត្តម សក់ សេដ្ឋា រដ្ឋលេខាធិការក្រសួង

មហាផ្ទៃ លោក Flynn Fuller នាយកបេសកកម្មអង្គការ USAID និងមន្ត្រីអ្នកមុខអ្នកការមួយចំនួនទៀត ។

ឯកឧត្តម ទេព នីថា បានផ្តល់បទសម្ភាសន៍ដល់ អ្នកសារព័ត៌មានថា នេះជាការចុះហត្ថលេខាសហប្រតិ បត្តិការរវាងក្រសួងមហាផ្ទៃ គ.ជ.ប និងអង្គការ IFES ដែលគោលបំណងសំខាន់ បង្កើនសុចរិតភាព និងតម្លា ភាពនៃការបោះឆ្នោតតាមរយៈការអប់រំអ្នកបោះឆ្នោត បង្កើនសមត្ថភាពមន្ត្រីបោះឆ្នោត និងការចុះឈ្មោះបោះ ឆ្នោត ។ យើងមានការងារជាក់លាក់ក្នុងកិច្ចព្រមព្រៀង នេះ ដែលភាគីនីមួយៗត្រូវអនុវត្តការកិច្ចរបស់ខ្លួន ក្នុង នោះការងារសំខាន់រៀបចំគម្រោងផែនការយុទ្ធនាការអប់រំ អ្នកបោះឆ្នោត ការបណ្តុះបណ្តាលដល់មន្ត្រីបោះឆ្នោត សំខាន់មន្ត្រីចុះឈ្មោះបោះឆ្នោត(ស្មៀនឃុំ សង្កាត់) ក្រៅពីនោះ គឺជាការសិក្សាលើលទ្ធផលនៃការស្ទាបស្ទង់ មតិ ហើយកិច្ចព្រមព្រៀងនេះចាប់អនុវត្តពីឆ្នាំ២០១២ ដល់ ឆ្នាំ២០១៤ ។

ការចែកប័ណ្ណព័ត៌មានអ្នកបោះឆ្នោតដល់អ្នកបោះឆ្នោត

ដោយ : ទិន ករុណា

ប័ណ្ណព័ត៌មានអ្នកបោះឆ្នោត ត្រូវបានផលិតតាមលក្ខណៈបច្ចេកទេសកុំព្យូទ័រ ដោយការផ្ទេរឈ្មោះ និងទិន្នន័យរបស់អ្នកបោះឆ្នោត ពីបញ្ជីបោះឆ្នោតផ្លូវការនៃការិយាល័យបោះឆ្នោតពាក់ព័ន្ធ ។ ប័ណ្ណព័ត៌មាននេះ ត្រូវបានបោះពុម្ពលើក្រដាសសធម្មតា ។

ប័ណ្ណព័ត៌មានអ្នកបោះឆ្នោត មានលក្ខណៈ និងខ្លឹមសារសំខាន់ៗមួយចំនួនដូចជា ៖ រូបសញ្ញា គ.ជ.ប និងអក្សរគណៈកម្មាធិការជាតិរៀបចំការបោះឆ្នោត កាលបរិច្ឆេទ និងពេលវេលានៃការបោះឆ្នោត ឈ្មោះភេទ ថ្ងៃខែឆ្នាំកំណើត និងអាសយដ្ឋាននៃអ្នកបោះឆ្នោត លេខរៀងអ្នកបោះឆ្នោតក្នុងបញ្ជីបោះឆ្នោត លេខកូដ និងទីតាំងការិយាល័យបោះឆ្នោត ឈ្មោះឃុំ សង្កាត់ និងឈ្មោះរាជធានី ខេត្ត ប្រភេទឯកសារបញ្ជាក់អត្តសញ្ញាណផ្លូវការនានា ដែលសាមីខ្លួនអ្នកបោះឆ្នោតអាចប្រើប្រាស់ឯកសារណាមួយក៏បាននៅពេលបោះឆ្នោត សញ្ញាសម្គាល់ និងព័ត៌មានផ្សេងទៀត ។

ជួយដល់អ្នកបោះឆ្នោតដែលមានឈ្មោះក្នុងបញ្ជីបោះឆ្នោតផ្លូវការ អាចរកឃើញយ៉ាងងាយស្រួលនូវទីតាំងការិយាល័យបោះឆ្នោត ដែលសាមីខ្លួនត្រូវទៅបោះឆ្នោត និងជួយដល់គណៈកម្មការការិយាល័យបោះឆ្នោត (គកប) ក្នុងការស្វែងរកឈ្មោះសាមីអ្នកបោះឆ្នោតក្នុងបញ្ជីបោះឆ្នោតបានឆាប់រហ័ស ដែលបង្កភាពងាយស្រួលដល់កិច្ចប្រតិបត្តិការបោះឆ្នោតឲ្យកាន់តែមានភាពរលូន និងមិនឲ្យអ្នកបោះឆ្នោតរង់ចាំយូរដើម្បីបោះឆ្នោត។ ប៉ុន្តែប័ណ្ណព័ត៌មាននេះមិនមែនជាឯកសារជំនួសលិខិតបញ្ជាក់អត្តសញ្ញាណដើម្បីប្រើប្រាស់បោះឆ្នោតទេ ទោះបីអ្នកបោះឆ្នោតមិនបានទទួលប័ណ្ណព័ត៌មាននេះ ក៏គាត់អាចបោះឆ្នោតបានដែរ ឲ្យតែគាត់មានឈ្មោះនៅក្នុងបញ្ជីបោះឆ្នោតផ្លូវការ ។



ឯកឧត្តម ទេព នីថា អគ្គលេខាធិការ គ.ជ.ប មានមតិព្រាស្តីក្នុងពិធីបិទវគ្គបណ្តុះបណ្តាល

ប័ណ្ណព័ត៌មាននេះ មានសារៈសំខាន់ ព្រោះអាច

តាមប្រតិទិន ការចែកប័ណ្ណព័ត៌មានអ្នកបោះឆ្នោត សម្រាប់ការបោះឆ្នោតជ្រើសរើសក្រុមប្រឹក្សាឃុំសង្កាត់នេះ នឹងប្រព្រឹត្តទៅតាមឃុំ សង្កាត់ជាក់ស្តែង ពី

ថ្ងៃទី១៦ ខែមេសា ដល់ថ្ងៃទី១៥ ខែឧសភា ឆ្នាំ២០១២។

ដើម្បីពង្រឹងសមត្ថភាពដល់មន្ត្រីបោះឆ្នោតក្នុង ការចែកប័ណ្ណព័ត៌មានដល់អ្នកបោះឆ្នោត កាលពីថ្ងៃទី ៣០ ខែមីនា ឆ្នាំ២០១២ គណៈកម្មាធិការជាតិរៀបចំ ការបោះឆ្នោត(គ.ជ.ប) បានធ្វើការបណ្តុះបណ្តាល ដល់មន្ត្រីគណៈកម្មការរាជធានី ខេត្តរៀបចំការបោះឆ្នោត (គជខប) ចំនួន ១០៥នាក់ ស្តីពីការចែកប័ណ្ណព័ត៌មាន អ្នកបោះឆ្នោតដល់អ្នកបោះឆ្នោត ។ ហើយបន្ទាប់ពីបញ្ចប់ វគ្គបណ្តុះបណ្តាល គជខប នឹងធ្វើការណែនាំបន្តដល់ គណៈកម្មការឃុំ សង្កាត់រៀបចំការបោះឆ្នោត(គឃ/សប) និងស្ថាប័នពាក់ព័ន្ធ ។

ខ្លឹមសារនៃវគ្គបណ្តុះបណ្តាលនោះមាន ៖

- ១- ការណែនាំអនុវត្តផ្តល់ប័ណ្ណព័ត៌មានអ្នកបោះឆ្នោត។
- ២- ការអនុវត្តជាក់ស្តែង និងនីតិវិធីបែងចែកតាមភូមិ ។
- ៣- ការបំពេញរបាយការណ៍ និងការបញ្ជូនលទ្ធផល មក គ.ជ.ប ។

ឯកឧត្តម ទេព នីថា អគ្គលេខាធិការ គ.ជ.ប បាន ធ្វើការណែនាំដល់សិក្ខាកាមនាឱកាសបិទវគ្គបណ្តុះ បណ្តាលថា ការចែកប័ណ្ណព័ត៌មានអ្នកបោះឆ្នោតនេះ គឃ/សប ត្រូវធ្វើតាមកម្មវិធីកំណត់ និងសូមឲ្យយកចិត្ត ទុកដាក់អំពីការចែកប័ណ្ណព័ត៌មាន ដោយពង្រឹងកិច្ច សហប្រតិបត្តិការជាមួយស្ថាប័នពាក់ព័ន្ធ ធ្វើយ៉ាងណា ឲ្យការចែកប័ណ្ណព័ត៌មានទាំងនេះបានដល់ដៃអ្នកបោះ ឆ្នោតដែលមានឈ្មោះក្នុងបញ្ជីបោះឆ្នោតគ្រប់ៗគ្នា ។

ជាមួយគ្នានេះដែរ កាលពីថ្ងៃទី០៣ ខែមេសា ឆ្នាំ ២០១២ គឃ/សប ព្រៃវែង បានបើកកិច្ចប្រជុំជាមួយតំណាង គណបក្សនយោបាយ អាជ្ញាធរពាក់ព័ន្ធមានសមត្ថកិច្ច និងតំណាងអង្គការមិនមែនរដ្ឋាភិបាល ស្តីពីការងារ សន្តិសុខ និងការផ្តល់ប័ណ្ណព័ត៌មានអ្នកបោះឆ្នោត ដែល មានអ្នកចូលរួមប្រមាណ ៣៥នាក់ ។

លោក ហួត ផាន ប្រធាន គឃ/សប ព្រៃវែង បាន



កិច្ចប្រជុំស្តីពីការងារសន្តិសុខ និងការផ្តល់ប័ណ្ណព័ត៌មានអ្នកបោះឆ្នោត

មានប្រសាសន៍ថា នៅក្នុងកិច្ចប្រជុំនោះ លោកបានស្នើសុំ ឲ្យអាជ្ញាធរមូលដ្ឋាន ពិសេសមន្ត្រីប៉ុស្តិ៍រដ្ឋបាលឃុំ សង្កាត់ ជួយបង្កលក្ខណៈងាយស្រួលដល់ក្រុមចែកប័ណ្ណព័ត៌មាន អ្នកបោះឆ្នោតនៅតាមឃុំ សង្កាត់ ។

លោក ហួត ផាន បានបន្តថា ពាក់ព័ន្ធនឹងការ ចែកប័ណ្ណព័ត៌មានអ្នកបោះឆ្នោត លោកបានណែនាំដល់ គឃ/សប ឲ្យចាត់តាំងក្រុមចែកប័ណ្ណព័ត៌មានជាពីរ (២) ឬបី (៣) ក្រុម ស្របតាមចំនួនភូមិនៅក្នុងឃុំ សង្កាត់ ដោយ សហការជាមួយក្រុមប្រឹក្សាឃុំ សង្កាត់ និងមេភូមិពាក់ព័ន្ធ ដើម្បីផ្សព្វផ្សាយឲ្យបានទូលំទូលាយអំពីផលប្រយោជន៍ និងសារៈសំខាន់នៃប័ណ្ណព័ត៌មានអ្នកបោះឆ្នោត ផ្សព្វ ផ្សាយប្រតិទិននៃការការចែកប័ណ្ណព័ត៌មានអ្នកបោះ ឆ្នោតដល់ប្រជាពលរដ្ឋ តំណាងគណបក្សនយោបាយ និងអង្គការមិនមែនរដ្ឋាភិបាលសង្កេតការណ៍បោះឆ្នោត តាមភូមិនានាក្នុងឃុំ សង្កាត់ ធ្វើលិខិតអញ្ជើញតំណាង គណបក្សនយោបាយ និងអង្គការមិនមែនរដ្ឋាភិបាល សង្កេតការណ៍បោះឆ្នោត ឲ្យចូលរួមសង្កេតមើលដំណើរ ការចុះចែកប័ណ្ណព័ត៌មានអ្នកបោះឆ្នោតតាមក្រុម និង ធ្វើប័ណ្ណព័ត៌មានអ្នកបោះឆ្នោតទៅសាមីម្ចាស់ប័ណ្ណតាម រយៈសាច់ញាតិ ឬតំណាងគ្រួសារតែប៉ុណ្ណោះ ។

ខេត្តបន្ទាយមានជ័យ ៖ គណបក្សនយោបាយចំនួន ៨ បានចុះបញ្ជីបេក្ខជនឈរឈ្មោះបោះឆ្នោត នៅតាមឃុំ សង្កាត់ ដើម្បីចូលរួមប្រកួតប្រជែងក្នុងការបោះឆ្នោតជ្រើសរើសក្រុមប្រឹក្សាឃុំ សង្កាត់ អាណត្តិទី៣

ដោយ : ចាន់ វិបុល

ខេត្តបន្ទាយមានជ័យមានផ្ទៃដីសរុបចំនួន ៦.៦៧៩ គីឡូម៉ែត្រក្រឡា ស្ថិតនៅប៉ែកពាយ័ព្យនៃប្រទេស និងមានចម្ងាយប្រមាណ ៣៦០ គីឡូម៉ែត្រ ពីរាជធានីភ្នំពេញ ។ ខេត្តនេះមានព្រំប្រទល់ខាងកើតជាប់ខេត្តសៀមរាប និងខេត្តឧត្តរមានជ័យ ខាងត្បូងជាប់ខេត្តបាត់ដំបង និងខាងលិចជាប់ព្រំប្រទល់ប្រទេសថៃ (តាមគេហទំព័រ en.wikipedia.org/wiki/Banteay_Meanchey_Province) ។



លោក ហ៊ី គឹមសេង ប្រធាន គឧប បន្ទាយមានជ័យ

លោក ហ៊ី គឹមសេង ប្រធានគណៈកម្មការរៀបចំការបោះឆ្នោតខេត្តបន្ទាយមានជ័យ (គឧប) បានឲ្យដឹងថា ខេត្តបន្ទាយមានជ័យមានស្រុកចំនួន ៧ ក្រុង ២ ឃុំ ៥៥ និងសង្កាត់ចំនួន ១០ ។ សមាជិកក្រុមប្រឹក្សាឃុំ សង្កាត់ សម្រាប់ការបោះឆ្នោតជ្រើសរើសក្នុងអាណត្តិទី៣ ឆ្នាំ២០១២នេះ មានចំនួនសរុប ៥១៥នាក់ ។

តាមតារាងលទ្ធផលនៃការពិនិត្យបញ្ជីឈ្មោះ និងចុះឈ្មោះបោះឆ្នោតឆ្នាំ២០១១ បានបង្ហាញថា ខេត្តជាយ

ដែនមួយនេះមានប្រជាពលរដ្ឋរួមចំនួន៧០០.៤៩៣នាក់ ក្នុងនោះអ្នកមានឈ្មោះក្នុងបញ្ជីបោះឆ្នោតផ្លូវការឆ្នាំ ២០១១ មានចំនួន ៤៥៩.០៤៦នាក់ ក្នុងនោះមានស្រី ២៣៧.៩៧៨នាក់ និងមានការិយាល័យបោះឆ្នោតសរុបចំនួន ៩២២ ការិយាល័យ ។

លោក ហ៊ី គឹមសេង បានមានប្រសាសន៍ទៀតថា មានគណបក្សនយោបាយចំនួន ៨ បានចុះបញ្ជីបេក្ខជនឈរឈ្មោះបោះឆ្នោត ដើម្បីប្រកួតប្រជែងនៅក្នុងការបោះឆ្នោតជ្រើសរើសក្រុមប្រឹក្សាឃុំ សង្កាត់ អាណត្តិទី៣ នេះ ។ គណបក្សទាំងនោះរួមមាន គណបក្សប្រជាជនកម្ពុជា គណបក្ស សម រង្ស៊ី គណបក្សហ៊្វុនស៊ិនប៉ិច គណបក្សនរោត្តម រណឫទ្ធិ គណបក្សសិទ្ធិមនុស្ស គណបក្សសម្ព័ន្ធដើម្បីប្រជាធិបតេយ្យ គណបក្សខ្មែរឈប់ត្រ និងគណបក្សសាធារណរដ្ឋប្រជាធិបតេយ្យ។

លោក ហ៊ី គឹមសេង បានបន្តថា ក្នុងចំណោមគណបក្សទាំងនោះ មានតែគណបក្ស ព្រឹក្សា ដែលមានបញ្ជីបេក្ខជនឈរឈ្មោះគ្រប់ទាំង ៦៥ឃុំ សង្កាត់ គឺគណបក្សប្រជាជនកម្ពុជាបានដាក់បេក្ខជនឈរឈ្មោះសរុបចំនួន ១.២៣៨នាក់ ក្នុងនោះស្រីចំនួន ២៧០នាក់ គណបក្ស សម រង្ស៊ី បានដាក់បេក្ខជនឈរឈ្មោះសរុបចំនួន ១.១១៥នាក់ ក្នុងនោះស្រីចំនួន ១៦៤នាក់ និងគណបក្សហ៊្វុនស៊ិនប៉ិចបានដាក់បេក្ខជនឈរឈ្មោះសរុបចំនួន ១.០៦២នាក់ ក្នុងនោះស្រីចំនួន ២១៩នាក់ ។ រីឯគណបក្សនយោបាយចំនួន ៥ទៀត ដែលមិនបានដាក់បេក្ខជនឈរឈ្មោះគ្រប់ឃុំ សង្កាត់នោះគឺ គណបក្ស

ខេត្តពោធិ៍សាត់ ៖ គណបក្សនយោបាយចំនួន ៦ បានចុះបញ្ជីបេក្ខជនឈរឈ្មោះបោះឆ្នោត នៅតាមឃុំ សង្កាត់ ដើម្បីចូលរួមប្រកួតប្រជែងក្នុងការបោះឆ្នោតជ្រើសរើសក្រុមប្រឹក្សាឃុំ សង្កាត់ អាណត្តិទី៣

ដោយ ៖ ម៉ិស ពុធ័រដ័រវណ្ណ

ខេត្តពោធិ៍សាត់ជាខេត្តមួយស្ថិតនៅជាប់បឹង ទន្លេសាប មានចម្ងាយ ១៨៩ គីឡូម៉ែត្រពីរាជធានី ភ្នំពេញ បើយើងធ្វើដំណើរតាមផ្លូវជាតិលេខ ៥ ។ ខេត្ត នេះមានស្រុកចំនួន ៥ និងក្រុងចំនួន ១ គឺស្រុកបាកាន ស្រុកកណ្តៀង ស្រុកក្រគរ ស្រុកភ្នំក្រវាញ ស្រុកវាលវែង និងក្រុងពោធិ៍សាត់ មានឃុំ សង្កាត់ចំនួន ៤៩ ។ តាម តារាងលទ្ធផលនៃការពិនិត្យបញ្ជីឈ្មោះ និងចុះឈ្មោះ ឆ្នាំ២០១១ ខេត្តពោធិ៍សាត់មានប្រជាពលរដ្ឋសរុបចំនួន ៤៣៤.០៧៣នាក់ មានការិយាល័យបោះឆ្នោតចំនួន ៦០៧ ប្រជាពលរដ្ឋមានឈ្មោះក្នុងបញ្ជីបោះឆ្នោតចំនួន ២៦៧.៤៦០នាក់ ។



លោក ផាន់ វណ្ណសិទ្ធិ ប្រធានគណៈកម្មការ

លោក ផាន់ វណ្ណសិទ្ធិ ប្រធានគណៈកម្មការ រៀបចំការបោះឆ្នោតខេត្តពោធិ៍សាត់(គខប) បានមាន ប្រសាសន៍ថា សម្រាប់ការបោះឆ្នោតជ្រើសរើសក្រុមប្រឹក្សា ឃុំ សង្កាត់ អាណត្តិទី៣ ឆ្នាំ២០១២ មានគណបក្ស នយោបាយចំនួន៦ បានចុះបញ្ជីបេក្ខជនឈរឈ្មោះបោះ ឆ្នោតនៅតាមឃុំ សង្កាត់ ដើម្បីចូលរួមប្រកួតប្រជែង

ហើយគណបក្សទាំងនេះរួមមាន ៖
១- គណបក្សប្រជាជនកម្ពុជា
២- គណបក្សសម រង្ស៊ី
៣- គណបក្សហ៊ុនស៊ីនប៊ុច
៤- គណបក្សនរោត្តម រណឫទ្ធិ
៥- គណបក្សសិទ្ធិមនុស្ស
៦- គណបក្សសម្ព័ន្ធដើម្បីប្រជាធិបតេយ្យ
លោក ផាន់ វណ្ណសិទ្ធិ បានបញ្ជាក់បន្ថែមទៀត ថា ក្នុងចំណោមគណបក្សនយោបាយទាំង៦ មានតែ គណបក្សប្រជាជនកម្ពុជាតែមួយគត់ បានដាក់បេក្ខជន ឈរឈ្មោះគ្រប់ឃុំ សង្កាត់សរុបចំនួន ៨៥៧នាក់ ក្នុង នោះស្រីចំនួន ១៩៥នាក់ ។ រីឯគណបក្សនយោបាយ ចំនួន ៥ទៀត មានគណបក្ស សម រង្ស៊ី បានដាក់ពាក្យ សុំចុះបញ្ជីបេក្ខជនចំនួន ៤៧ឃុំ សង្កាត់ មានបេក្ខជន ឈរឈ្មោះចំនួន ៦៨៤នាក់ ក្នុងនោះស្រីចំនួន ២១៧នាក់ គណបក្សហ៊ុនស៊ីនប៊ុចបានដាក់ពាក្យសុំចុះបញ្ជីបេក្ខជន ចំនួន ៤៤ឃុំ សង្កាត់ មានបេក្ខជនឈរឈ្មោះចំនួន ៦៤៧នាក់ ក្នុងនោះស្រីចំនួន ២៥៥នាក់ គណបក្ស នរោត្តម រណឫទ្ធិ បានដាក់ពាក្យសុំចុះបញ្ជីបេក្ខជន ចំនួន ២៧ឃុំ សង្កាត់ មានបេក្ខជនឈរឈ្មោះចំនួន ៤១៩នាក់ ក្នុងនោះស្រីចំនួន ១១៤នាក់ គណបក្សសិទ្ធិ មនុស្ស បានដាក់ពាក្យសុំចុះបញ្ជីបេក្ខជនចំនួន ១៥ឃុំ សង្កាត់ មានបេក្ខជនឈរឈ្មោះចំនួន ២១៦នាក់ ក្នុង នោះស្រីចំនួន ៦៧នាក់ គណបក្សសម្ព័ន្ធដើម្បីប្រជាធិប តេយ្យបានដាក់ពាក្យសុំចុះបញ្ជីបេក្ខជនចំនួន ៣ឃុំ សង្កាត់ មានបេក្ខជនឈរឈ្មោះចំនួន ៥១នាក់ ក្នុងនោះ ស្រីចំនួន ២០នាក់ ។

លោកប្រធាន គឺ ខប ពោធិ៍សាត់បានរំលឹកបន្ថែម ទៀតថា កាលពីបោះឆ្នោតក្រុមប្រឹក្សាឃុំ សង្កាត់ អាណត្តិ ទី២ ឆ្នាំ២០០៧ នៅខេត្តពោធិ៍សាត់មានគណបក្សនយោបាយចូលរួមប្រកួតប្រជែងចំនួន ៥ គឺ គណបក្សប្រជាជនកម្ពុជា គណបក្សសម រង្ស៊ី គណបក្សហ៊ុនស៊ីនប៊ុច គណបក្សនរោត្តម រណប្បទិ និងគណបក្សសម្ព័ន្ធដើម្បីប្រជាធិបតេយ្យ ។



ពិធីចាប់ផ្តើមការងាររបស់មន្ទីរពេទ្យប្រជាជននៅស្ថានីយ៍ស្រែកម្រិតនៅសង្កាត់ផ្លូវថ្មី ខេត្តពោធិ៍សាត់

លោកបានបញ្ជាក់ទៀតថា រហូតមកដល់ពេលនេះ គយ/សប ទាំងអស់បានរៀបចំពិធីចាប់ផ្តើមដើម្បីកំណត់លំដាប់លេខរៀងបញ្ជីបេក្ខជននៃគណបក្សនយោបាយដាក់លើសន្លឹកឆ្នោតរួចរាល់ ។ ដំណាក់កាលចុះបញ្ជីបេក្ខជនពុំមានបណ្តឹងណាមួយកើតឡើងឡើយ ហើយការដែលគ្មានបណ្តឹងនេះ ដោយសារតែ ខប បានរៀបចំកិច្ចប្រជុំជាមួយតំណាងគណបក្សនយោបាយអង្គការមិនមែនរដ្ឋាភិបាល អាជ្ញាធរដែនដី ដើម្បីពិភាក្សារកដំណោះស្រាយទប់ស្កាត់បញ្ហាដែលនឹងអាចកើតមានឡើងជាយថាហេតុ ។

លោក ផាន់ វណ្ណសិទ្ធិ បានបន្ថែមថា បច្ចុប្បន្ន ខប បានត្រៀមផែនការពិនិត្យមើលលើដំណើរការផ្តល់ប័ណ្ណព័ត៌មានអ្នកបោះឆ្នោត និងរៀបចំផែនការសម្រាប់ការយោសាទបោះឆ្នោតរបស់គណបក្សនយោបាយ ។

តមកពីទំព័រទី ៥ ខេត្តបន្ទាយមានជ័យមាន...

នរោត្តម រណប្បទិ បានដាក់ពាក្យសុំចុះបញ្ជីបេក្ខជនចំនួន ៣៦ឃុំ សង្កាត់ មានបេក្ខជនឈរឈ្មោះបោះឆ្នោតសរុបចំនួន ៦៣៦នាក់ ក្នុងនោះស្រីចំនួន ១៨២នាក់ គណបក្សសិទ្ធិមនុស្សបានដាក់ពាក្យសុំចុះបញ្ជីបេក្ខជនចំនួន ២៥ឃុំ សង្កាត់ មានបេក្ខជនឈរឈ្មោះបោះឆ្នោតសរុបចំនួន ៤០៩នាក់ ក្នុងនោះស្រីចំនួន ១៣៩នាក់ គណបក្សសម្ព័ន្ធដើម្បីប្រជាធិបតេយ្យបានដាក់ពាក្យសុំចុះបញ្ជីបេក្ខជនចំនួន ៤ឃុំ សង្កាត់ មានបេក្ខជនឈរឈ្មោះបោះឆ្នោតសរុបចំនួន ៥៦នាក់ ក្នុងនោះស្រីចំនួន ១២នាក់ គណបក្សខ្មែរឈប់ក្របានដាក់ពាក្យសុំចុះបញ្ជីបេក្ខជនចំនួន ៤ឃុំ សង្កាត់ មានបេក្ខជនឈរឈ្មោះបោះឆ្នោតសរុបចំនួន ៥៨នាក់ ក្នុងនោះស្រីចំនួន ៦នាក់ និងគណបក្សសាធារណរដ្ឋប្រជាធិបតេយ្យបានដាក់ពាក្យសុំចុះបញ្ជីបេក្ខជនចំនួន ៣ឃុំ សង្កាត់ មានបេក្ខជនឈរឈ្មោះបោះឆ្នោតសរុបចំនួន ៦៥នាក់ ក្នុងនោះស្រីចំនួន ៣១នាក់ ។

តាមរបាយការណ៍ដែលផ្តល់ដោយ ខប ខេត្តបន្ទាយមានជ័យបានបញ្ជាក់ថា គិតត្រឹមថ្ងៃទី២១ ខែមីនា ឆ្នាំ២០១២ គណៈកម្មការឃុំ សង្កាត់រៀបចំការបោះឆ្នោត (គយ/សប) បានរៀបចំពិធីចាប់ផ្តើមកំណត់លំដាប់លេខរៀងបញ្ជីបេក្ខជនឈរឈ្មោះបោះឆ្នោតលើសន្លឹកឆ្នោតគ្រប់ទាំង ៦៥ឃុំ សង្កាត់ ។

សូមរំលឹកថា កាលពីការបោះឆ្នោតជ្រើសរើសក្រុមប្រឹក្សាឃុំ សង្កាត់ អាណត្តិទី២ ឆ្នាំ២០០៧ ខេត្តបន្ទាយមានជ័យមានឃុំចំនួន ៦៤ មានសមាជិកក្រុមប្រឹក្សាឃុំ សង្កាត់ចំនួន ៥០៤នាក់និងមានគណបក្សនយោបាយចំនួន ៥ ចូលរួមប្រកួតប្រជែង គឺគណបក្សប្រជាជនកម្ពុជា គណបក្សសម រង្ស៊ី គណបក្សហ៊ុនស៊ីនប៊ុច គណបក្សនរោត្តម រណប្បទិ និងគណបក្សសម្ព័ន្ធដើម្បីប្រជាធិបតេយ្យ ។

គណៈកម្មាធិការជាតិរៀបចំការបោះឆ្នោត ជម្រុញឲ្យប្រជាពលរដ្ឋ ធ្វើលិខិតបញ្ជាក់អត្តសញ្ញាណ សម្រាប់បម្រើឲ្យការបោះឆ្នោត

ដោយ : ម៉ិន ពុធរដ្ឋាវណ្ណ

គណៈកម្មាធិការជាតិរៀបចំការបោះឆ្នោត (គ.ជ.ប) បានធ្វើការក្រើនរំលឹកតាមរយៈលិខិតលេខ ១៥៣/១២ គ.ជ.ប ដល់ប្រជាពលរដ្ឋទាំងពីរភេទ ដែលមានឈ្មោះក្នុងបញ្ជីបោះឆ្នោតឆ្នាំ២០១១ ហើយបាត់បង់ឯកសារបញ្ជាក់អត្តសញ្ញាណ ឬពុំមានឯកសារផ្លូវការណាមួយសម្រាប់បោះឆ្នោតក្នុងការជ្រើសរើសក្រុមប្រឹក្សាឃុំ សង្កាត់ អាណត្តិទី៣ សូមមកធ្វើលិខិតបញ្ជាក់អត្តសញ្ញាណសម្រាប់បម្រើឲ្យការបោះឆ្នោតនៅតាមឃុំ សង្កាត់ដែលកំពុងរស់នៅ ចាប់ពីខែមករា ឆ្នាំ២០១២ រហូតដល់១ថ្ងៃ មុនថ្ងៃបោះឆ្នោត ។

នៅក្នុងសេចក្តីក្រើនរំលឹករបស់ គ.ជ.ប បានលើកឡើងថា សូមរំលឹកដល់លោក លោកស្រី មេឃុំ ចៅសង្កាត់ទាំងអស់ថា ដើម្បីឲ្យការចេញលិខិតបញ្ជាក់អត្តសញ្ញាណសម្រាប់បម្រើការបោះឆ្នោត នៅដំណាក់កាលនេះប្រព្រឹត្តទៅដោយរលូន និងទាន់ពេលវេលាសូមលោក លោកស្រី អនុវត្តខ្លឹមសារដូចខាងក្រោម ៖

- ១. អនុវត្តឲ្យបានត្រឹមត្រូវតាមខ្លឹមសារសេចក្តីណែនាំរួមលេខ ០២៣ ស.ណ.ន របស់ក្រសួងមហាផ្ទៃ និងគ.ជ.ប ចុះថ្ងៃទី១៣ ខែកក្កដា ឆ្នាំ២០១១ ស្តីពីនីតិវិធីនៃការស្នើសុំ និងការចេញលិខិតបញ្ជាក់អត្តសញ្ញាណសម្រាប់បម្រើឲ្យការបោះឆ្នោត ។
- ២. មេឃុំ ចៅសង្កាត់ត្រូវផ្សព្វផ្សាយឲ្យបានទូលំទូលាយដល់អ្នកបោះឆ្នោតក្នុងឃុំ សង្កាត់របស់ខ្លួនអំពីការឈប់ប្រើប្រាស់លិខិតធានាអះអាងពីអត្តសញ្ញាណឬនិងអាយុនៃអ្នកសុំចុះឈ្មោះបោះឆ្នោត និងការ

បញ្ជាក់ទីលំនៅឃុំ សង្កាត់ (ទម្រង់បែបបទលេខ ១០១៨) ។

៣. ក្នុងការចេញលិខិតបញ្ជាក់អត្តសញ្ញាណសម្រាប់បម្រើឲ្យការបោះឆ្នោតជូនប្រជាពលរដ្ឋ ដំណាក់កាលបោះឆ្នោតនេះ មេឃុំ ចៅសង្កាត់ត្រូវ ៖

- ចេញលិខិតបញ្ជាក់អត្តសញ្ញាណសម្រាប់បម្រើឲ្យការបោះឆ្នោតជូនចំពោះតែប្រជាពលរដ្ឋណាដែលមានឈ្មោះក្នុងបញ្ជីបោះឆ្នោតក្នុងឃុំ សង្កាត់ហើយបាត់បង់ឯកសារបញ្ជាក់អត្តសញ្ញាណ ឬពុំមានឯកសារបញ្ជាក់អត្តសញ្ញាណផ្លូវការណាមួយសម្រាប់បម្រើក្នុងការបោះឆ្នោត ។
- ត្រូវពិនិត្យឈ្មោះអ្នកបោះឆ្នោតឲ្យបានត្រឹមត្រូវតាមបញ្ជីបោះឆ្នោតឆ្នាំ២០១១ ដែល គ.ជ.ប បានផ្តល់ជូនហើយ ។

៤. មេឃុំ ចៅសង្កាត់ត្រូវចេញលិខិតបញ្ជាក់អត្តសញ្ញាណសម្រាប់បម្រើឲ្យការបោះឆ្នោត ចាប់ពីពេលទទួលបានបញ្ជីបោះឆ្នោតឆ្នាំ២០១១ សម្រាប់ការបោះឆ្នោតជ្រើសរើសក្រុម ប្រឹក្សាឃុំ សង្កាត់ អាណត្តិទី៣ នាថ្ងៃទី៣ ខែមិថុនា ឆ្នាំ២០១២ ។

ធ្វើយតបនឹងការក្រើនរំលឹកនេះលោក សួស សារិន ចៅសង្កាត់បឹងទំពុន ខណ្ឌមានជ័យ រាជធានីភ្នំពេញ បានចេញសេចក្តីជូនដំណឹងលេខ១០១/១២ ស.ជ.ណ ផ្សព្វផ្សាយដល់ប្រជាពលរដ្ឋដែលរស់នៅក្នុងឃុំ សង្កាត់នេះចាប់តាំងពីថ្ងៃទី២ ខែកុម្ភៈ ឆ្នាំ២០១២ ។

សេចក្តីជូនដំណឹងនោះជំរុញថា ដើម្បីអាចទៅ



លោក សួស សារិន ចៅសង្កាត់បឹងទំពុន

បោះឆ្នោតបាន បងប្អូនប្រជាពលរដ្ឋទាំងពីរភេទ ត្រូវមានលិខិតបញ្ជាក់អត្តសញ្ញាណដូចជា ៖ អត្តសញ្ញាណប័ណ្ណសញ្ជាតិខ្មែរ អត្តសញ្ញាណប័ណ្ណនគរបាលជាតិ អត្តសញ្ញាណប័ណ្ណមន្ត្រីរាជការស៊ីវិល អត្តសញ្ញាណប័ណ្ណកងយោធពលខេមរភូមិន្ទ ប័ណ្ណសំគាល់ខ្លួនចេញដោយក្រសួងស្ថាប័នរដ្ឋ លិខិតឆ្លងដែន តាមគណៈមហានិកាយ សុទ្ធិប័ត្រគណៈធម្មយុត្តិកនិកាយ សង្ឃដីកា សៀវភៅគ្រួសារ(មានបិទរូបថត)។ ប្រសិនបើបងប្អូនប្រជាពលរដ្ឋមិនមានឯកសារណាមួយដូចខាងលើនេះទេ ត្រូវទៅសុំលិខិតបញ្ជាក់អត្តសញ្ញាណនៅសាលាឃុំ សង្កាត់ដែលបងប្អូនមានឈ្មោះក្នុងបញ្ជីបោះឆ្នោតកុំបីខានឡើយ ។



ការចេញលិខិតបញ្ជាក់អត្តសញ្ញាណសម្រាប់ប្រើប្រាស់បោះឆ្នោតនៅមន្ទីរពេទ្យ

លក្ខខណ្ឌនៃការស្នើសុំលិខិតបញ្ជាក់អត្តសញ្ញាណសម្រាប់ប្រើប្រាស់បោះឆ្នោតនៅសាលាឃុំ សង្កាត់រួមមាន ៖

- ១. សាមីខ្លួនត្រូវមានឈ្មោះក្នុងបញ្ជីបោះឆ្នោតឆ្នាំ២០១១
- ២. សាមីខ្លួនត្រូវបង្ហាញនៅចំពោះមុខមេឃុំ ចៅសង្កាត់
- ៣. សាមីខ្លួនត្រូវយករូបថត ៤x៦ ចំនួនពីរសន្លឹក
- ៤. សាមីខ្លួនត្រូវនាំសាក្សីចំនួន២នាក់ ហើយសាក្សីនោះត្រូវមានលក្ខខណ្ឌដូចតទៅ ៖

- មានទីលំនៅក្នុងឃុំ សង្កាត់ជាមួយអ្នកស្នើសុំលិខិតបញ្ជាក់អត្តសញ្ញាណ
- មានឈ្មោះក្នុងបញ្ជីបោះឆ្នោតឆ្នាំ២០១១
- យល់ព្រមផ្តិតមេដៃធានាអះអាងអំពីអត្តសញ្ញាណ អាយុ និងទីលំនៅក្នុងឃុំ សង្កាត់របស់អ្នកស្នើសុំលិខិតបញ្ជាក់អត្តសញ្ញាណ
- មិនមែនជាសមាជិកក្រុមប្រឹក្សាឃុំ សង្កាត់ មេឃុំ ចៅសង្កាត់ ជំទប់ ចៅសង្កាត់រង និងស្មៀនឃុំ សង្កាត់ ។

ក្រុមរៀបចំពិធីបត្រព័ត៌មាន គ.ជ.ប

អ្នកគ្រប់គ្រង
លោក ម៉ែ សារី

ក្រុមនិពន្ធ
លោក មិន ពុទ្ធវេជ្ជាវណ្ណ លោក សុខ លាត
លោក ទិន ករុណា

កំណែអក្ខរកិច្ច
អ្នកស្រី ទិន សារីត្រី

អ្នកថតរូប
លោក សាក់ បូរិន លោក តឹម យុង
លោក វិន រុត្និ

ក្រាហ្វិកកុំព្យូទ័រ
លោក ម៉េង រតនៈ លោក ចាន់ វិបុល

មុខសញ្ញា និងគោលដៅប្រព័ន្ធការពារសន្តិសុខការិយាល័យបោះឆ្នោត និងរាបសន្លឹកឆ្នោត និងយន្តការការពារសន្តិសុខបោះឆ្នោត

I. មុខសញ្ញា និងគោលដៅដែលត្រូវការការពារជាអាទិភាព

ចំពោះកិច្ចការពារមុខសញ្ញា និងគោលដៅសំខាន់ៗត្រូវរៀបចំជាផែនការដោយតម្រូវឲ្យមានការការពារជាលក្ខណៈប្រយោល។

មុខសញ្ញា និងគោលដៅជាអាទិភាពដែលត្រូវការការពាររួមមាន ៖

១- មុខសញ្ញាដែលត្រូវការការពារ

- ប្រធាន អនុប្រធាន និងសមាជិក សមាជិកា គ.ជ.ប
- មន្ត្រីបោះឆ្នោតគ្រប់លំដាប់ថ្នាក់
- បេក្ខជនឈរឈ្មោះបោះឆ្នោត
- យោសនិក ឬវាគ្មិន និងក្រុមយោសនាបោះឆ្នោតរបស់គណបក្សនយោបាយដែលឈរឈ្មោះបោះឆ្នោត
- តំណាង ឬភ្នាក់ងាររបស់គណបក្សនយោបាយដែលឈរឈ្មោះបោះឆ្នោត
- អ្នកសង្កេតការណ៍ជាតិ អន្តរជាតិ
- ប្រជាពលរដ្ឋទៅចុះឈ្មោះបោះឆ្នោត
- អ្នកបោះឆ្នោត។

២- គោលដៅដែលត្រូវការការពារ



- ទីស្តីការរបស់ គ.ជ.ប
- ទីកន្លែងស្នាក់នៅនៃបេក្ខជនឈរឈ្មោះបោះឆ្នោត យោសនិក

ឬវាគ្មិន ឬក្រុមយោសនាបោះឆ្នោត និងតំណាងនៃគណបក្ស
នយោបាយដែលឈរឈ្មោះបោះឆ្នោត

- ទីស្នាក់ការរបស់គណបក្សនយោបាយដែលឈរឈ្មោះបោះឆ្នោត
- ទីកន្លែងស្នាក់នៅរបស់អ្នកសង្កេតការណ៍ជាតិ អន្តរជាតិ
- ទីស្នាក់ការរបស់គណៈកម្មការរាជធានី ខេត្តរៀបចំការបោះឆ្នោត
- ការិយាល័យពិនិត្យបញ្ជីឈ្មោះ និងចុះឈ្មោះបោះឆ្នោត
- ការិយាល័យបោះឆ្នោត និងរាប់សន្លឹកឆ្នោត
- ការដឹកជញ្ជូនសម្ភារៈបោះឆ្នោត ឯកសារបោះឆ្នោត សន្លឹកឆ្នោត
កំណត់ហេតុរាប់សន្លឹកឆ្នោត កំណត់ហេតុបូកសរុបលទ្ធផល
បណ្តោះអាសន្ននៃការបោះឆ្នោត និងកំណត់ហេតុសរុបលទ្ធផល
នៃការបោះឆ្នោត ពីគោលដៅមួយទៅកាន់គោលដៅមួយតាម
ការកំណត់របស់ គ.ជ.ប ឬ/និងគណៈកម្មការរៀបចំការបោះ
ឆ្នោតគ្រប់លំដាប់ថ្នាក់។

II. ប្រព័ន្ធការពារសន្តិសុខនៃការិយាល័យបោះឆ្នោត និងរាប់សន្លឹកឆ្នោត

គ្រប់ការិយាល័យបោះឆ្នោត និងរាប់សន្លឹកឆ្នោតមានបរិវេណខាងក្នុងជា
វីណ្ឌូមណ្ឌលមួយដែលមានកាំប្រវែងយ៉ាងតិច ១៥ម៉ែត្រ និងមានបរិវេណខាង
ក្រៅដែលជាតំបន់នៅជុំវិញការិយាល័យទាំងនោះមានកាំប្រវែង ១០០ម៉ែត្រ ឬមាន
ទម្រង់ផ្សេងៗ ឬមានកាំតូចជាងស្របទៅតាមស្ថានភាពភូមិសាស្ត្រជាក់ស្តែងនៃ
បរិវេណខាងក្រៅរបស់ការិយាល័យនីមួយៗនោះ។



**តំនូសទំហំនៃបរិវេណខាងក្នុង និងបរិវេណខាងក្រៅ
នៃការិយាល័យបោះឆ្នោត និងរាប់សន្លឹកឆ្នោត**

**តំនូសប្រព័ន្ធការពារសន្តិសុខនៃការិយាល័យបោះឆ្នោត
និងរាប់សន្លឹកឆ្នោត**

- - ពណ៌សមានវិណ្ឌុមណ្ឌលកាំប្រវែង ១៥ម៉ែត្រ គឺជាបរិវេណខាងក្នុងនៃការិយាល័យបោះឆ្នោត និងរាប់សន្លឹកឆ្នោត។
- - ពណ៌ខ្មៅមានវិណ្ឌុមណ្ឌលកាំប្រវែង ១០០ម៉ែត្រ គឺជាបរិវេណខាងក្រៅនៃការិយាល័យបោះឆ្នោត និងរាប់សន្លឹកឆ្នោត។
- 👤 - ភ្នាក់ងារសន្តិសុខបោះឆ្នោតក្នុងឯកសណ្ឋានត្រឹមត្រូវ និងពាក់ប្រឡង់ដៃសន្តិសុខរបស់ គ.ជ.ប។

សេចក្តីបញ្ជាក់ ៖

- ❖ ភ្នាក់ងារសន្តិសុខបោះឆ្នោត ចំនួន ០៣(បី)នាក់ ស្លៀកពាក់ឯកសណ្ឋាន និងមានពាក់ប្រឡង់ដៃសន្តិសុខរបស់ គ.ជ.ប ការពារនៅតាមការិយាល័យបោះឆ្នោត និងរាប់សន្លឹកឆ្នោត ៖
 - ភ្នាក់ងារសន្តិសុខ ០១(មួយ)នាក់ ត្រូវចល័តការពារជុំវិញការិយាល័យបោះឆ្នោត និងរាប់សន្លឹកឆ្នោត ឬចល័តការ

ពារនៅក្នុងបរិវេណខាងក្រៅ នៃការិយាល័យបោះឆ្នោត និង រាប់សន្លឹកឆ្នោតដោយត្រូវស្ថិតនៅក្នុងចម្ងាយពី ១៥-១០០ម៉ែត្រ គ្មានសិទ្ធិប្រើអាវុធឡើយ។

- ភ្នាក់ងារសន្តិសុខ ០២(ពីរ)នាក់ទៀត ត្រូវចល័តការពារជុំ វិញបរិវេណខាងក្រៅ នៃការិយាល័យបោះឆ្នោត និងរាប់ សន្លឹកឆ្នោតដោយត្រូវស្ថិតនៅក្នុងចម្ងាយពី ១០០-១៥០ម៉ែត្រ មានសិទ្ធិប្រើប្រាស់នូវអាវុធវែង ០១ដើម បង់ ០១ និងមាន គ្រាប់យ៉ាងច្រើនចំនួន ៣០គ្រាប់។

- ❖ ភ្នាក់ងារសន្តិសុខបោះឆ្នោត ត្រូវប្រមូលផ្តុំកម្លាំងយាមទឹកនៃឯក រក្សាទុក ឬ/និងការពារការដឹកជញ្ជូនសម្ភារៈបោះឆ្នោត និងឯក សារបោះឆ្នោតពីគោលដៅមួយទៅកាន់គោលដៅមួយតាមការ កំណត់របស់ គ.ជ.ប ឬ/និងគណៈកម្មការរៀបចំការបោះឆ្នោត គ្រប់លំដាប់ថ្នាក់។

III. គោលការណ៍ និងយន្តការការពារសន្តិសុខបោះឆ្នោត

ភ្នាក់ងារសន្តិសុខបោះឆ្នោតដែលបំពេញភារកិច្ចការពារសន្តិសុខ សុវត្ថិភាព និងសណ្តាប់ធ្នាប់ សម្រាប់ដំណើរការរៀបចំការបោះឆ្នោតទាំងនៅថ្នាក់ជាតិ-ថ្នាក់ ក្រោមជាតិ ត្រូវគោរពអនុវត្តតាមគោលការណ៍សំខាន់ៗ ដូចតទៅ ៖

១- គោលការណ៍ទូទៅ

- រក្សាបរិយាកាសនយោបាយអព្យាក្រឹត និងគោរពវិន័យយ៉ាង ម៉ឺងម៉ាត់ ដើម្បីឲ្យការបោះឆ្នោតមានដំណើរការទៅដោយសេរី ត្រឹមត្រូវ និងយុត្តិធម៌ គ្មានការគំរាមកំហែង ការបំភិតបំភ័យ និងអំពើហិង្សា។

- ត្រូវផ្អែកលើច្បាប់ និងបទបញ្ជា និងនីតិវិធី គ.ជ.ប ធ្វើជាមូលដ្ឋានក្នុងកិច្ចប្រតិបត្តិការរបស់ខ្លួន។
- ពង្រឹងការពារសន្តិសុខសម្រាប់សង្គមជាតិទាំងមូល។
- ត្រូវមានអព្យាក្រឹតក្នុងមុខនាទីក្នុងសកម្មភាពការងារ និងក្នុងនាមជាកម្លាំងរបស់ជាតិ។
- ហាមឃាត់ការប្រើមុខងារ ការបំពេញភារកិច្ច និងការប្រើប្រាស់មធ្យោបាយសម្ភារៈរបស់រដ្ឋ ដើម្បីបម្រើឲ្យសកម្មភាព និងផលប្រយោជន៍របស់គណបក្សនយោបាយណាមួយ។

២- ការរៀបចំយន្តការការពារសន្តិសុខសម្រាប់ការបោះឆ្នោត

- ចាត់តាំងកម្លាំងការពារគ្រប់ទីតាំងបិទផ្សាយបញ្ជីបោះឆ្នោតផ្លូវការ។
- ចាត់តាំងកម្លាំងការពារសកម្មភាពយោសនាបោះឆ្នោត របស់គណបក្សនយោបាយដែលឈរឈ្មោះបោះឆ្នោត។
- ការពារការបោះឆ្នោត ការរាប់សន្លឹកឆ្នោត និងការពារការដឹកជញ្ជូនសម្ភារៈ ឯកសារបោះឆ្នោត និងកំណត់ហេតុបូកសរុបលទ្ធផលនៃការបោះឆ្នោត ដោយត្រូវធ្វើកិច្ចសហប្រតិបត្តិការជាមួយ គ.ជ.ប លធ/ខប ឬ គធ/ខប និងគណៈកម្មការការិយាល័យបោះឆ្នោត និងរាប់សន្លឹកឆ្នោត។
- បន្តរក្សាសន្តិសុខ ស្ថិរភាព សណ្តាប់ធ្នាប់ និងរបៀបរៀបរយសាធារណៈរហូតដល់ថ្ងៃប្រកាសលទ្ធផលជាផ្លូវការ នៃការបោះឆ្នោត។

បញ្ជាក់ ៖

- នៅថ្ងៃបោះឆ្នោតភ្នាក់ងារសន្តិសុខបោះឆ្នោតចំនួន ០៣(បី)នាក់ស្លៀកពាក់ឯកសណ្ឋានត្រឹមត្រូវ និងមានពាក់ប្រឡង់ដៃសន្តិសុខរបស់ គ.ជ.ប ត្រូវការពារនៅតាមការិយាល័យបោះឆ្នោត និង

រាប់សន្លឹកឆ្នោតរហូតដល់ចប់ការកិច្ច។

- ប្រធានការិយាល័យបោះឆ្នោត ប្រកាសបើកការបោះឆ្នោតនៅម៉ោង ៧:០០ និងប្រកាសបិទការបោះឆ្នោតនៅម៉ោង ១៥:០០ នៅថ្ងៃដដែល។
- ភ្នាក់ងារសន្តិសុខបោះឆ្នោត ត្រូវពិនិត្យស្ថានភាពសន្តិសុខនៅការិយាល័យបោះឆ្នោត និងរាប់សន្លឹកឆ្នោត ហើយចាត់វិធានការរក្សាការពារសន្តិសុខ សណ្តាប់ធ្នាប់ និងរបៀបរៀបរយនៅពេលបោះឆ្នោត និងពេលរាប់សន្លឹកឆ្នោតឲ្យបានតឹងរឹងបំផុត។
- ក្នុងករណីមានសំណូមពរពីប្រធានគណៈកម្មការការិយាល័យបោះឆ្នោត និងរាប់សន្លឹកឆ្នោតក្នុងគោលបំណងស្នើសុំឲ្យជួយថែរក្សាសន្តិសុខ សុវត្ថិភាព សណ្តាប់ធ្នាប់ និងរបៀបរៀបរយក្នុងការិយាល័យបោះឆ្នោត និងរាប់សន្លឹកឆ្នោតណាមួយ ភ្នាក់ងារសន្តិសុខបោះឆ្នោត ត្រូវបានបំពាក់អាវុធសមស្រប ឬ/និងភ្នាក់ងារសង្គ្រោះ អាចចូលធ្វើអន្តរាគមន៍នៅក្នុងការិយាល័យបាន។
- ភ្នាក់ងារសន្តិសុខបោះឆ្នោត ត្រូវប្រមូលផ្តុំកម្លាំងចូលរួមការពារការរក្សាទុក និង/ឬការដឹកជញ្ជូនសម្ភារបោះឆ្នោត ឯកសារបោះឆ្នោត សន្លឹកឆ្នោត កំណត់ហេតុរាប់សន្លឹកឆ្នោត កំណត់ហេតុបូកសរុបលទ្ធផលបណ្តោះអាសន្ននៃការបោះឆ្នោត និងកំណត់ហេតុសរុបលទ្ធផលនៃការបោះឆ្នោត ពីគោលដៅមួយទៅកាន់គោលដៅមួយ តាមការកំណត់របស់ គ.ជ.ប ឬ/និងគណៈកម្មការរៀបចំការបោះឆ្នោតគ្រប់លំដាប់ថ្នាក់។



ដកស្រង់ចេញពី ៖ សៀវភៅក្រមសីលធម៌សម្រាប់សមាជិកនៃកងយោធពលខេមរភូមិន្ទ និងកងនគរបាលជាតិ ដែលបោះពុម្ពផ្សាយដោយ គ.ជ.ប



ព្រះរាជាណាចក្រកម្ពុជា

ជាតិ សាសនា ព្រះមហាក្សត្រ

គណៈកម្មាធិការជាតិរៀបចំការបោះឆ្នោត

លេខ ២៤៦/ គ.ជ.ប
១២

សេចក្តីជូនដំណឹង

គណៈកម្មាធិការជាតិរៀបចំការបោះឆ្នោត (គ.ជ.ប) សូមប្រកាសជូនដំណឹងដល់ប្រព័ន្ធផ្សព្វផ្សាយ ព័ត៌មានជាតិ និងអន្តរជាតិទាំងអស់ឱ្យបានជ្រាបថា ការយកព័ត៌មានអំពីដំណើរការបោះឆ្នោតទាំងមូល និងការយកព័ត៌មាននៅក្នុងការិយាល័យបោះឆ្នោត និងការិយាល័យរាប់សន្លឹកឆ្នោត សម្រាប់ការបោះឆ្នោតជ្រើសរើសក្រុមប្រឹក្សាឃុំ សង្កាត់ អាណត្តិទី៣ ដែលប្រព្រឹត្តទៅនៅថ្ងៃអាទិត្យ ទី០៣ ខែមិថុនា ឆ្នាំ ២០១២ អ្នកយកព័ត៌មានទាំងអស់ត្រូវមានប័ណ្ណសម្គាល់ខ្លួនជាអ្នកយកព័ត៌មានដែលចេញដោយ គ.ជ.ប។

ដើម្បីទទួលបានប័ណ្ណសម្គាល់ខ្លួន អ្នកយកព័ត៌មានត្រូវដាក់ពាក្យសុំចុះឈ្មោះជាអ្នកយកព័ត៌មាន ដែលត្រូវបានផ្តល់ជូនដោយឥតគិតថ្លៃ ។

ពាក្យសុំ និងបែបបទសម្រាប់សុំប័ណ្ណសម្គាល់ខ្លួនជាអ្នកយកព័ត៌មាន មានផ្តល់ជូននៅទីស្តីការ គ.ជ.ប (បន្ទប់A23) ចាប់ពីថ្ងៃជូនដំណឹងនេះតទៅ ។

ពាក្យសុំចុះឈ្មោះជាអ្នកយកព័ត៌មានជាតិ និងអន្តរជាតិ ត្រូវភ្ជាប់មកជាមួយនូវ ៖

- ច្បាប់ចម្លងនៃប័ណ្ណព័ត៌មាន (Media Pass) ដែលចេញដោយក្រសួងព័ត៌មាន ឬសមាគមវិទ្យាដីរៈ ឬប័ណ្ណសម្គាល់ខ្លួនជាអ្នកយកព័ត៌មានរបស់សាមីអង្គភាព
- លិខិតបញ្ជាក់ ឬលិខិតស្នើសុំធ្វើប័ណ្ណព័ត៌មាន គ.ជ.ប ពីសាមីអង្គភាព និងប្រវត្តិរូបសង្ខេប
- ច្បាប់ចម្លងនៃលិខិតឆ្លងដែន (សម្រាប់ជនបរទេស)
- ត្រូវភ្ជាប់មកជាមួយនូវរូបថតសាមីខ្លួន ៤x៦ ចំនួន ០១សន្លឹក និង ៣x៤ ចំនួន ០១សន្លឹក
- និងឯកសារចាំបាច់មួយចំនួនទៀតស្របតាម បទបញ្ជា និងនីតិវិធីរបស់ គ.ជ.ប ។

រយៈពេលនៃការទទួលពាក្យសុំចុះឈ្មោះជាអ្នកយកព័ត៌មានជាតិ និងអន្តរជាតិ ៖

- ការទទួលពាក្យសុំចុះឈ្មោះជាអ្នកយកព័ត៌មានជាតិ ចាប់ពីថ្ងៃនេះ រហូតដល់ប្រាំពីរ (៧) ថ្ងៃ មុនថ្ងៃបោះឆ្នោត ។
- ការទទួលពាក្យសុំចុះឈ្មោះអ្នកយកព័ត៌មានអន្តរជាតិ ចាប់ពីថ្ងៃនេះ រហូតដល់បី (៣) ថ្ងៃ មុនថ្ងៃបោះឆ្នោត ។

អាស្រ័យហេតុដូចបានជម្រាបជូនខាងលើនេះ សូមប្រព័ន្ធផ្សព្វផ្សាយព័ត៌មានជាតិ និងអន្តរជាតិ ទាំងអស់ជ្រាបជាព័ត៌មាន ។

រាជធានីភ្នំពេញ, ថ្ងៃទី ១៤ ខែមិថុនា ឆ្នាំ២០១២
គណៈកម្មាធិការជាតិរៀបចំការបោះឆ្នោត
 ប្រធាន
 ហ៊ុយ ស៊ុនធី